



**BORD LI JIRREGOLA L-KERA**  
**Magistrat Dr. Charmaine Galea B.A. LL.D.**

**Illum 9 ta' Novembru 2020.**

**Rikors Numru 73/20**

**Simone Pisani, Paula Pace, Carmelina Schembri, Mary Grace Buhagiar u  
George Buhagiar**

Vs

- 1. Virginia sive Gina Cassar**
- 2. Mark Cassar**
- 3. Awtorita` tad-Djar**

Il-Bord,

Ra r-Rikors tar-rikorrenti pprezentat fis-26 ta' Mejju 2020 li permezz tieghu gie premess u ntalab is-segwenti:

“

- I.** *ILLI, permezz ta' kuntratt fl-atti tan-Nutar Dottor Joseph Cachia tad-9 ta' Mejju 1966 (DOK: A), Paul Buhagiar u Rocco Buhagiar, f'isimhom proprio u ghan-nom u in rappresentanza tad-ditta “Paul and Rocco Service Station, xtraw u akkwistaw, b'titolu ta' subenfitewsi perpetwa, zewg porzjonijiet ta' art fabbrikabbi, konfinanti ma' Triq Villambrosa, l-Hamrun, u dan taht il-pattijiet u l-kondizzjonijiet kollha hemm imfissra;*
- II.** *ILLI, sussegwentement, Paul Buhagiar u Rocco Buhagiar zviluppaw il-bictejn art hawn fuq imsemmija, flimkien ma' artijiet ohrain li huma kellhom fil-vicinanzi, billi bnew kumpless ta' garaxxijiet, binja kummercjali fuq l-istess kumpless, u fond, ossija maisonette, residenzjali accessibbli minn Triq Villambrosa u sovrappost ghall-istess kumpless;*
- III.** *ILLI, permezz ta' kuntratt fl-atti tan-Nutar Dottor Joseph Cachia tal-14 t'Awwissu 1973 (DOK: B), Paul Buhagiar u Rocco Buhagiar ikkoncedew, b'titolu ta' subenfitewsi temporanja, lil Lawrence Zammit u lil Judy Portelli, l-fond residenzjali hawn fuq imsemmi, ossija “Judy”, Triq Villambrosa, l-Hamrun, u dan ghal perjodu ta' erbgha u tletin (34) sena li beda jiddekorri mill-istess data tal-kuntratt, ossija mill-14 t'Awwissu 1973;*

- IV.** *ILLI, permezz ta' kuntratt fl-atti tan-Nutar Dottor Joseph Cachia tat-13 ta' Settembru 1979 (DOK: C), Lawrence Zammit u Judy Portelli ittrasferew it-titolu tagħhom ta' subenfitewsi temporanja fuq il-fond ossija "Judy", Triq Villambrosa, Hamrun, lill-intimata Virginia sive Gina Cassar u lil zewgha l-illum defunt Giuseppe sive Joseph Cassar, u dan ghaz-zmien li kien fadal mill-perjodu originali ta' erbgha u tletin (34) sena;*
- V.** *ILLI, permezz ta' kuntratt fl-atti tan-Nutar Dottor Carmelo Lia tal-10 t'Awwissu 1983 (DOK: D), l-intimata Virginia sive Gina Cassar u zewgha l-illum defunt Giuseppe sive Joseph Cassar xraw u akkwistaw il-fond ossija dar bin-numru 38, Triq iz-Zonqor, Marsascala, u dan taht il-pattijiet u l-kondizzjonijiet kollha hemm imfissra;*
- VI.** *ILLI, minkejja li l-koncessjoni ta' subenfitewsi temporanja tal-fond ossija "Judy", Triq Villambrosa, Hamrun, skadiet fit-13 t'Awwissu 2007, u minkejja li l-intimata Virginia sive Gina Cassar u zewgha l-illum defunt Giuseppe sive Joseph Cassar kienu xraw u akkwistaw proprjeta' ohra nhar l-10 t'Awwissu 1983, ossija 38, Triq iz-Zonqor, Marsascala, huma xorta wahda rrifjutaw milli jizgombrāw mill-fond ossija "Judy", Triq Villambrosa, Hamrun;*
- VII.** *ILLI, maz-zmien, Rocco Buhagiar u martu gew nieqsin, u wirithom l-uniku wild tagħhom r-rikorrent George Buhagiar;*
- VIII.** *ILLI, permezz ta' rikors guramentat fl-is-mijiet Paul Buhagiar et vs. Joseph Cassar et, ossija rikors guramentat numru 986/2008 JZM tal-1 t'Ottubru 2008, Paul Buhagiar u r-rikorrent George Buhagiar talbu lill-Onorabbi Prim' Awla tal-Qorti Civili sabiex, fost ohrajn, tiddikjara u tiddeċiedi li l-kuntratti hawn fuq msemija tal-14 t'Awwissu 1973 u tat-13 ta' Settembru 1979 kienu gew terminati, u li l-intimata Virginia sive Gina Cassar u zewgha l-illum defunt Giuseppe sive Joseph Cassar ma kellhom l-ebda dritt, skond id-disposizzjonijiet tal-Ordinanza li Tnejhi l-Kontroll tad-Djar (Kapitolu 158 tal-Ligijiet ta' Malta), li jibqghu jokkupaw il-fond ossija "Judy", Triq Villambrosa, Hamrun;*
- IX.** *ILLI, permezz ta' kuntratt fl-atti tan-Nutar Pamela Mifsud Bonnici tat-12 ta' Mejju 2009 (DOK: E) - ossija kuntratt illi sar wara li skadiet il-koncessjoni enfitewtika tal-fond ossija "Judy", Triq Villambrosa, Hamrun, nhar it-13 ta'Awwissu 2007, u, addirittura, fil-mori tar-rikors guramentat hawn fuq imsemmi tal-1 t'Ottubru 2008 - l-intimata Virginia sive Gina Cassar u zewgha l-illum defunt Giuseppe sive Joseph Cassar ikkoncedew b'titolu ta' donazzjoni gratwita u irrevokabbli lil binhom l-intimat Mark Cassar, il-fond ossija dar bin-numru 42, għajnejha 38, Triq iz-Zonqor, Marsascala, li huma kienu xraw u akkwistaw permezz tal-kuntratt tal-10 t'Awwissu 1983 hawn fuq indikat, u dan taht il-pattijiet u l-kondizzjonijiet kollha hemm imfissra;*
- X.** *ILLI, permezz ta' sentenza tal-15 ta' Settembru 2014 (DOK: F), l-Onorabbi Prim' Awla tal-Qorti Civili iddecidiet billi cahdet it-talbiet attrici kollha kif dedotti fir-rikors guramentat hawn fuq imsemmi, u konsegwentement stabbiliet illi l-intimata Virginia sive Gina Cassar u zewgha l-illum defunt Giuseppe sive Joseph Cassar kienu jgawdu titolu fuq il-fond ossija "Judy", Triq Villambrosa, Hamrun, u dan skond l-Artikolu 12A tal-Kapitolu 158 tal-Ligijiet ta' Malta;*
- XI.** *ILLI dan fisser illi l-intimata Virginia sive Gina Cassar u zewgha l-illum defunt Giuseppe sive Joseph Cassar gew mogħiġa d-dritt illi jibqghu jghixu fil-fond ossija "Judy", Triq*

*Villambrosa, Hamrun, b'kera irrizarja li ma tirriflettix il-prezz tas-suq, u li l-anqas ma zzomm bilanc bejn id-drittijiet tas-sid u l-inkwilin, bl-unika awment permessibbli fil-kera jkun dak skond ir-rata ta' inflazzjoni kif determinata mill-Awtoritajiet Governattivi;*

- XII.** *ILLI, effettivament, l-esponenti gew spussessati mid-dritt ta' uzu tal-proprjeta' tagħhom wara li skadiet il-koncessjoni ta' subenfitewsi temporanja fit-13 t'Awwissu 2007, u għalhekk gew soggetti għal relazzjoni forzata ta' sid u inkwilin għal perjodu indefinit, tant illi ntilef il-bilanc bejn l-interessi tal-inkwilin u dawk tas-sid, u dan minkejja l-ftiehim ta' koncessjoni emfitewtika temporanja ezistenti;*
- XIII.** *ILLI, fil-fatt, l-intimata Virginia sive Gina Cassar u l-illum defunt zewgha Giuseppe sive Joseph Cassar baqghu jokkupaw il-fond ossija "Judy", Triq Villambrosa, Hamrun, versu l-kera irrizarja ta' tlett mijha u tnejn u sebghin Ewro u sebghin centezmu (€372.70) fis-sena;*
- XIV.** *ILLI, maz-zmien, l-indirizz tal-fond ossija "Judy" imbidel minn "Judy", Triq Villambrosa, Hamrun, għal 116, "Judy", Triq il-Frangiskani, l-Imsida, u dan minhabba tibdil illi kien sar fl-ismijiet tat-toroq u fin-numri tal-bibien mill-awtoritajiet kompetenti;*
- XV.** *ILLI, permezz ta' rikors li gie pprezentat quddiem il-Prim' Awla tal-Qorti Civili (sede kostituzzjonali) nhar 24 ta' Jannar 2018 (**DOK: G**), Paul Buhagiar u r-rikorrent George Buhagiar talbu lil dik il-Qorti sabiex, fost oħrajn, tiddikjara illi, bl-applikazzjoni tal-Artikolu 12A tal-Kapitolu 158 tal-Ligijiet ta' Malta ghall-fatti hawn fuq esposti, gew vjolati d-drittijiet fundamentali tagħhom kif protetti bl-ewwel Artikolu tal-Ewwel Protokol tal-Konvenzjoni ghall-Protezzjoni tad-Drittijiet tal-Bniedem u tal-Libertajiet Fundamental u bl-Artikolu 37 tal-Kostituzzjoni ta' Malta, sabiex tillikwida l-kumpens gust dovut lilhom ghall-vjolazzjoni tad-drittijiet fundamentali tagħhom, u sabiex tiddikjara li Virginia sive Gina Cassar u zewgha l-illum defunt Giuseppe sive Joseph Cassar ma jistgħux jinqdew bid-disposizzjonijiet tal-Artikolu 12A tal-Kapitolu 158 tal-Ligijiet ta' Malta sabiex jilqghu għal kull azzjoni li tista' ssir fil-forum kompetenti sabiex Paul Buhagiar u George Buhagiar jiksbu l-izgħambrament tagħhom mill-fond ossija "Judy", Triq Villambrosa, Hamrun;*
- XVI.** *ILLI, fil-mori ta' dan ir-rikors, Paul Buhagiar ikkonċeda, b'titulu ta' donazzjoni, lil uliedu r-rikorrenti Simone Pisani, Paula Pace, Carmelina Schembri, u Mary Grace Buhagiar, il-fond ossija 116, "Judy", Triq il-Frangiskani, l-Imsida, u dan permezz ta' kuntratt fl-atti tan-Nutar Dottor Reuben Debono tas-27 ta' Settembru 2018 (**DOK: H**), kif sussegwentement korrett u amendat;*
- XVII.** *ILLI Giuseppe sive Joseph Cassar gie nieqes fil-mori ta' dan l-istess rikors ab intestato, senjatamente nhar it-3 ta' Gunju 2019 (**DOK: I**), u għalhekk wirtu skond il-ligi martu l-intimata Virginia sive Gina Cassar u ibnu l-intimat Mark Cassar;*
- XVIII.** *ILLI, wkoll fil-mori ta' dan ir-rikors, dahal fis-sehh l-Att XXVII tal-2018 li, bis-sahha tieghu, ossija bis-sahha tad-disposizzjonijiet tal-Artikolu 12B tal-Kapitolu 158 tal-Ligijiet ta' Malta, l-esponenti ingħataw id-dritt illi, fost oħrajn, jitkolbu li l-kera tal-fond ossija 116, "Judy", Triq il-Frangiskani, Imsida, tigi riveduta għal ammont li ma jeċċedix it-tnejn fil-mija (2%) tal-valur liberu u frank fis-suq tal-istess fond, u li jitkolbu li jiġu stabbiliti kundizzjonijiet godda fir-rigward tal-kera;*

**XIX.** *ILLI l-esponenti jixtiequ li jiipprevalixxu ruhhom mid-disposizzjonijiet imsemmija, izda dan minghajr ebda pregudizzju kwalsiasi ghall-proceduri pendenti quddiem il-Prim' Awla tal-Qorti Civili (sede kostituzzjonal) hawn fuq imsemmija;*

**XX.** *ILLI, skond ir-rapport tal-Perit Arkitett u Ingenier Civili Ian Cutajar tas-6 ta' Jannar 2020 (**DOK: J**), il-valur tal-fond ossija 116, "Judy", Triq il-Frangiskani, Imsida, huwa ta' tlett mijha u sittin elf Ewro (€360,000.00);*

**XXI.** *ILLI, fl-istadju inizjali tal-procedimenti, dan l-Onorabbli Bord għandu jwettaq it-test tal-mezzi tal-inkwilini skond ir-Regolamenti dwar it-Tkomplija tal-Kirja (Kriterji ta' Test tal-Mezzi) mahruga taht l-Artikolu 1531F u 1622A tal-Kodici Civili, u kwalunkwe regolamenti li jistgħu minn zmien għal zmien jissostitwixxuhom;*

**XXII.** *ILLI, jekk l-inkwilini ma jiissodisfawx it-test tal-mezzi, dan l-Onorabbli Bord għandu jagħti decizjoni li tippermetti lill-inkwilini zmien ta' hames snin sabiex il-fond ossija 116, "Judy", Triq il-Frangiskani, Imsida, jigi vakat, b'dan illi l-kumpens f'dan il-perjodu għandu jammonta għad-doppju tal-kirja li kienet tkun pagabbli skond l-Artikolu 12 jew 12A tal-Kapitolu 158 tal-Ligijiet ta' Malta;*

**XXIII.** *ILLI jekk, minn naħha l-ohra, l-inkwilini jiissodisfaw it-test tal-mezzi, dan l-Onorabbli Bord għandu jordna li l-kera tal-fond ossija 116, "Judy", Triq il-Frangiskani, Imsida, tigi riveduta għal ammont li ma jeċċedix it-tnejn fil-mija (2%) tal-valur liberu u frank fis-suq, u li jordna li jiġi stabbiliti kundizzjonijiet godda fir-rigward tal-kera;*

**XXIV.** *ILLI għalhekk kellu jsir dan ir-rikors.*

*GHALDAQSTANT, jghidu l-intimati ghaliex m'ghandux dan l-Onorabbli Bord, prevja kwalsiasi dikjarazzjoni ulterjuri necessarja u opportuna:*

**I.** *JIDDIKJARA li l-intimati, jew min minnhom, huma l-inkwilini tal-fond ossija 116, "Judy", Triq il-Frangiskani, Imsida, skond id-disposizzjonijiet tal-Kaptiolu 158 tal-Ligijiet ta' Malta, li kien originarjament koncess b'titolu ta' subenfitewsi temporanja li skadiet fit-13 t'Awwissu 2007;*

**II.** *JORDNA li jitwettaq it-test tal-mezzi tal-intimati ibbazat fuq it-test tal-mezzi stabbilit fir-Regolamenti dwar it-Tkomplija tal-Kirja (Kriterji ta' Test tal-Mezzi) mahruga taht l-Artikolu 1531F u 1622A tal-Kodici Civili, u kwalunkwe regolamenti li jistgħu minn zmien għal zmien jissostitwixxuhom;*

**III.** *JIDDIKJARA, f'kaz illi l-intimati jew min minnhom jiissodisfaw it-test tal-mezzi hawn fuq indikat, li l-kera għandha tigi riveduta ghall-ammont li ma jeċċedix it-tnejn fil-mija (2%) fis-sena tal-valur liberu u frank fis-suq miftuh tal-fond ossija 116, "Judy", Triq il-Frangiskani, Imsida, u jistabbilixxi kondizzjonijiet godda fir-rigward tal-kera;*

**IV.** *JORDNA, f'kaz illi l-istess intimati jew min minnhom ma jiissodisfawx it-test tal-mezzi hawn fuq indikat, li l-intimati, jew min minnhom, jiġi permessi zmien ta' hames snin sabiex il-fond ossija 116, "Judy", Triq il-Frangiskani, Imsida, jigi vakat, oltre li jħallsu kumpens lill-esponenti ghall-okkupazzjoni tal-istess fond, matul il-perjodu msemmi ta' hames snin, liema kumpens għandu jkun ekwivalenti għad-doppju tal-kirja li kienet tkun pagabbli skond l-Artikolu 12 u 12A tal-Kapitolu 158 tal-Ligijiet ta' Malta;*

- V. *JORDNA, f'kaz illi l-intimati jew min minnhom ma jissodisfawx it-test tal-mezzi hawn fuq indikat, l-izgumbrament tal-intimati, jew min minnhom, mill-fond ossija 116, "Judy", Triq il-Frangiskani, Imsida, fi zmien qasir u perentorju li jigi stabbilit minn dan l-Onorabbi Bord ghal dan l-iskop, wara hames snin mid-data tas-sentenza, sabiex il-fond jigi vakat.*

*Bl-ispejjez kontra l-intimati, li minn issa huma ngunti ghas-subizzjoni, u b'rizerva ghal kwalsiasi azzjoni ulterjuri spettanti lill-esponenti fil-konfront tal-intimati skond il-ligi, u minghajr ebda pregudizzju kwalsiasi ghall-proceduri fl-ismijiet Paul Buhagiar et vs. Onorevoli Prim' Ministro et (rikors numru 4/2018) pendenti quddiem il-Prim' Awla tal-Qorti Civili (sede kostituzzjonali)."*

Ra r-risposta tal-intimata ipprezentata pprezentata fid-19 ta' Gunju 2020 li permezz tagħha eccepit s-segwenti:

1. *"Illi preliminarjament l-esponenti intimat Mark Cassar ma huwiex legittimu kontradittur f'din il-kawza u għandu jigi lliberat mill-osservanza tal-gudizzju in kwantu huwa ma jikkwalifikax bhala kerrej ossija inkwilin tal-fond de quo skont id-disposizzjonijiet tal-Kap. 158 u ai fini tal-Artikolu 12B tal-istess Kap., u lanqas ma huwa qed jivvanta jew qatt ivwanta titolu ta' inkwilinat fuq l-istess fond u għaldaqstant it-talbiet kollha għandhom jigu michuda fil-konfront tieghu;*
2. *Illi preliminarjament ukoll, l-ewwel talba tar-rikorrenti hija res judicata fil-konfront tal-esponenti intimata Virginia sive Gina Cassar, in kwantu l-istess intimata hija dikjarata inkwilina tal-fond de quo b'sentenza tal-Prim Awla tal-Qorti Civili mogħtija fil-15 ta' Settembru 2014 fl-ismijiet Paul Buhagiar et (Rikors Guramentat numru 986/2008 JZM) u dan kifjirrizulta mill-premessa VIII u X tal-istess Rikors Guramentat u tad-Dokument F anness mal-istess Rikors tar-rikorrenti permezz ta' liema giet esebita l-istess sentenza;*
3. *Illi preliminarjament jigi eccepit ukoll illi r-rikorrenti b'abbuz istitwew dawn il-proceduri filwaqt li stitwew ukoll proceduri għab-bazi tal-istess fatti allegati, mertu quddiem il-Qorti Civili, Prim'Awla, Sede Kostituzzjonali permezz ta' Rikors numru 4/2018 fejn qed jintalab inter alia illi l-intimata Virginia Cassar ma tistax tingeda bid-disposizzjonijiet tal-Artikolu 12A tal-Kapitolu 158 u għaldaqstant dan il-Bord irid jissoprasjedi sakemm jigu determinati l-proceduri pprezentati mir-rikorrenti quddiem il-Qorti Civili permezz ta' Rikors numru 4/2018 minhabba r-riskju ta' sentenzi konflingenti;*
4. *Illi mingħajr pregudizzju għas-suespost, ir-rikorrenti iridu jipprivaw it-titlu tagħhom, l-interess guridiku tagħhom, li huma l-legittimi kontraditturi u li l-interess guridiku tagħhom f'dawn il-proceduri huwa shih u integrū;*
5. *Illi fil-mertu u mingħajr pregudizzju għal dak suespost, il-valur tal-fond indikat mir-rikorrenti fir-rikorrenti huwa wieħed eccessiv;*

6. Illi r-rikorrenti jripu jipprovaw il-valur tal-fond fis-suq fl-1 ta' Jannar 2020 ghab-bazi tan-natura tal-fond illum u fuq l-uzu tal-fond illum u mhux ghab-bazi ta' spekulazzjoni fuq il-fond jew l-uzu tieghu;
7. Illi billi l-intimat Mark Cassar ma jikkwalifikax bhala inkwilin ghall-finijiet tal-ligijiet applikabbi ma jistax jigi ordnat l-ebda Means Test fil-kontron tieghu;
8. Illi minghajr pregudizzju ghas-suespost, kwalunkwe provi dwar id-dhul u l-kapital tal-intimati għandhom jinżammu sigrieta bejn il-partijiet u għalhekk dan il-Bord għandu jaġhti dawk id-direttivi kollha mehtiega sabiex tigi assigurata l-privatezza u l-kunfidenzjalita' ta' dawn il-provi, inkluz li s-smiegh tal-provi f'dan ir-rigward isir bil-magħluq ukoll isir taht direzzjonijiet ta' dan il-Bord li jassiguraw tali kunfidenzjalita';
9. Illi fuq ir-rikorrenti għandu jig impost tali direzzjoni da parti mill-Bord sabiex jaġhti effett ghall-obbligu tagħhom li jzommu kull informazzjoni dwar id-dhul u l-kapital tal-intimat kunfidenzjali u li ma jixerdux tali informazzjoni;
10. Illi l-intimata Virginia Cassar għandha dritt legali li tiba' jiddetjeni l-fond in kwistjoni taħt kirja;
11. Illi l-kriterji tat-test tal-mezzi li għandhom jaapplikaw ghall-esponenti Virginia Cassar huma dawk li jaapplikaw għal persuna li għandha 'l fuq minn sitta u erbgħin sena (46);
12. Illi l-intimata Virginia Cassar tissodisfa l-kriterji stabbiliti f'Kapitolu 158 u anke fir-Regolamenti dwar it-Tkomplija tal-Kirja (Kriterji ta' Test tal-Mezzi) dwar Kirjet Li Jorġinaw Mill-Ordinanza Li Tnejhi l-Kontroll tad-Djar;
13. Illi kwalunkwe kera li tigi stabbilita mill-Bord għandha tqis ic-cikostanzi kollha relatati mal-intimata inkluz il-mezzi u l-eta' tal-intimata li hija persuna anzjana u pensjonanta;
14. Illi kwalunkwe kera li tigi stabbilita mill-Bord għandha tkun wahda li tiehu effett b'mod gradwali;
15. Illi l-intimata ma għandiex teħel l-ispejjez ta' dawn il-proceduri;
16. Salv eccezzjonijiet ulterjuri permessi mil-ligi."

Ra illi permezz ta' Nota ta' Cessjoni ipprezentata fil-15 ta' Lulju 2020, ir-rikors gie ceduta fil-konfront ta' Mark Cassar;

Ra illi permezz tat-tielet eccezzjoni tagħha l-intimata talbet li dan il-Bord jissoprassjedi sakemm jigu determinati proceduri kostituzzjonali istitwiti mir-rikorrenti, u dana sakemm l-istess proceduri jigu ezawritti;

Ra li għalhekk kien għaqli li tigi sorvolata din l-eccezzjoni qabel il-Bord jisma' u jiddeciedi l-mertu;

Ra l-atti u d-dokumenti kollha esebiti;

Sema' t-trattazzjoni dwar it-tielet eccezzjoni.

### **Ikkunsidra:**

Illi l-intimata qieghda titlob lil dan il-Bord sabiex jissospendi s-smiegh tal-kawza odjerna sakemm jigu definitivament decizi l-proceduri kostituzzjonali inizjati mir-rikorrenti. Ir-rikorrenti oggezzjonaw ghal din it-talba għar-ragunijiet indikati fit-trattazzjoni orali, principalment peress li l-proceduri kostituzzjonali ma jistghux iwasslu għal ordni ta' zgħġibment tal-intimata. Kwindi, huma jsostnu li dawn il-proceduri sabiex jigi stabbilit l-ammont ta' kera gust fic-cirkostanzi għandhom jieħdu l-kors tagħhom mingħajr ma jistennew l-ezitu tal-kawza kostituzzjonali.

Illi dan il-Bord jagħmel referenza għad-digriet fl-ismijiet **Angelo Mallia et vs David Mallia et**<sup>1</sup> fejn ingħad:

*“Gie deciz diversi drabi mill-Qrati tagħna li l-Qorti għandha tilqa’ talba għas-soprasessjoni:*

- meta hu spedjenti li tagħmel hekk; (Vol 39 p 1 p467 *Galea vs Galea u App.Civ. Cassar vs Xuereb* 12.3.73);
- meta jkun hemm lok għas-soluzzjoni ta' xi punt li tiddependi minn kawza ohra li tkun pendenti (Vol XLVI p2 p 591);
- Il-Qorti m'għandhiex tordna s-soprasessjoni jekk il-parti l-ohra tkun ser tħalli pregudizzju;
- Is-soprasessjoni hu rimedju straordinarju u għandu jigi applikat biss jekk hu necessarju fl-amministrazzjoni tal-gustizzja. (Vol XL1 p1 p 507).

Ara wkoll *Cuschieri vs On.P.M. (Kostituzjoni 12/8/94)*

*Principju kardinali fil-procedura civili hu li kawza għandha tinbeda u għandha tinstemgħha sa ma tinqata'. Il-provvediment ta' soprasessjoni hu mizura eccezzjonalissima billi tiffrena l-andament normali ta' kif kawzi għandhom jimxu”.*

---

<sup>1</sup> Cit Nru: 2400/1997GV mogħti fil-31 ta' Mejju 2004

Dan gie wkoll ribadit fid-digriet fl-ismijiet **Joseph Gaffarena et vs Mixer Concrete Works Limited et<sup>2</sup>** u cioe` : “jinsab ritenut fil-gurisprudenza li ssoprasessjoni huwa rimedju straordinarju li l-Qorti għandha tirrikorri għalih biss meta hu mehtieg fl-interess tal-amministrazzjoni tal-gustizzja f'kaz li tinqala' kwistjoni li d-deċizjoni tagħha tinfluwixxi sostanzjalment fuq l-esitu tal-kawza, u fl-istess hin ma tistax tigi ezaminata fl-istess kawza jew ikun spedjenti li tigi ezaminata f' kawza ohra separata. Is-soprasessjoni huwa ndikat għal dawk il-kazijiet meta jkun hemm lok għas-soluzzjoni ta' xi punt li minnu tiddependi necessarjament il-kontinwazzjoni tal-kawza li tigi soprasseduta. Huwa provvediment rimess għad-diskrezzjoni tal-gudikant skond ic-cirkostanzi partikolari u specjali ta' kull kaz. [Vol.41C App.[1957]; Vol.46C PA.[1962]; Vol.LXXXIII.II.397 App.]”

### Ikkunsidra:

Illi permezz tal-kawza kostituzzjoni Rikors Guramentat Numru 4/18<sup>3</sup>, ir-rikkorrent George Buhagiar u Paul Buhagiar, il-predecessur tal-ahwa Simone Pisani, Paula Pace, Carmelina Schembri u Mary Grace Buhagiar, qegħdin jitkolbu, fost affarijiet ohra, illi l-Qorti tiddikjara illi l-applikazzjoni tal-artikolu 12A tal-Kapitolu 158 tal-Ligijiet ta' Malta huwa leziv tad-drittijiet fondamentali tagħhom kif protetti bl-Ewwel Protokoll tal-Konvenzjoni ghall-Protezzjoni tad-Drittijiet tal-Bniedem u tal-Libertajiet Fundamentali u bl-Artikolu 37 tal-Kostituzzjoni ta' Malta.

In vista ta' dan, l-intimata qieghda tishaq illi għalhekk l-istess rikorrenti ma jistgħux, filwaqt li għandhom pendent i din it-talba quddiem il-Prim' Awla tal-Qorti Civili (Sede Kostituzzjonali), jitkolbu wkoll ir-rimedju mogħi permezz ta' artikolu 12B tal-Kapitolu 158 tal-Ligijiet ta' Malta, u cioe`, l-awment fil-kera tal-fond in kwistjoni.

In oltre, l-intimata sahqet illi *siccome` r-rikkorrenti fil-proceduri kostituzzjonali ma llimitawx it-talba tagħhom għal qabel saru l-emendi permezz tal-Att XXVII tal-2018, allura jista' potenzjalment ikun hemm kunflitt bejn dak li jista' deciz mill-Qorti Kostituzzjonali u dan il-Bord.*

Illi wara li dan il-Bord ha konjizzjoni tad-diversi punti mqajjma fit-trattazzjoni orali, jirrileva illi huwa konxju illi minn meta dahlu l-emendi ricenti permezz tal-Att XXVII tal-2018, u cioe` fejn sid jista' jitlob awment

<sup>2</sup> Rik Nru: 391/2004NC mogħi fis-27 ta' Mejju, 2005

<sup>3</sup> Kopja esebita a fol.115 et sequitur

tal-kera jekk jigu sodisfatti certi kriterji, kien hemm pronunzjamenti diversi fuq il-kwistjoni tas-soprasessjoni pendent proceduri ta' natura kostituzzjonali. Kien hemm okkazjonijiet fejn il-Bord laqa' t-talba ghas-soprasessjoni u okkazjonijiet ohra fejn din it-talba giet michuda.

Illi, pero`, llum il-gurnata dan il-Bord għandu l-gwida u l-konfort ta' pronunzjament mill-Qorti ta' l-Appell (Sede Inferjuri) fejn giet appellata decizjoni tal-Bord li ma laqghax talba għas-soprasessjoni. Fil-kawza fl-ismijiet **Louis Vincenti et vs Maria sive May Herrera et** deciza mill-imsemmija Qorti fil-15 ta' Lulju 2020, fuq kwistjoni simili u f'hafna *fattispecie* identika, il-Qorti qalet is-segwenti:-

*"15. Tqis illi fi kwalunkwe każ ma ježisti l-ebda konflitt u l-ebda kontradittorjetà bejn l-azzjoni odjerna u l-proċeduri kostituzzjonali Rikors Nru 8/2017 JVC, il-ghaliex appartu li ż-żewġ kawżi huma bbażati fuq żewġ artikoli differenti tal-liġi, l-artikoli 12 u 12B tal-Kap. 158 rispettivament, ir-rimedju li jistgħu jaslu għalih dawn iż-żewġ kawżi, huwa wkoll differenti. Permezz tal-proċeduri kostituzzjonali, ir-rikorrenti, hawnhekk l-appellati, talbu li l-Qorti tiddikkjara li bl-applikazzjoni tal-artikolu 12 tal-Kap. 158, ġew leżi d-drittijiet fundamentali tagħhom kif sanċiti bl-artikolu 37 tal-Kostituzzjoni ta' Malta u bl-Ewwel Artikolu tal-Ewwel Protokoll tal-Konvenzjoni Ewropea. Permezz tal-proċeduri kostituzzjonali r-rikorrenti qegħdin jilmentaw li l-kumpens mogħti lis-sidien ai termini tal-artikolu 12 tal-Kap. 158, ma kienx skont is-suq u ma kienx proporzjonali bejn id-drittijiet tas-sidien u dawk tal-inkwilini, peress li l-kumpens offrut huwa wieħed irriżorju komparat mal-valur lokatizzju tal-fond. Min-naħha l-oħra, permezz tal-kawża odjerna, ir-rikorrenti talbu li l-intimata thallas lir-rikorrenti il-kumpens dovut ai termini tal-artikolu 12B tal-Kap. 158, sa massimu ta' 2% tal-valur lokatizzju tal-fond fis-suq.*

*16. Barra minn hekk, anki fejn għas-saħħha tal-argument, fi proċeduri kostituzzjonali jiġi ordnat l-iżgħumbrament tal-inkwilin, xorta waħda tkun trid issir qabel il-proċedura ai termini tal-artikolu 12B tal-Kap. 158, sabiex il-kera jiġi awmentat sa massimu ta' 2% tal-valur lokatizzju tal-fond. Dan dejjem jekk l-inkwilin ikun issodisfa l-kriterji tad-dħul u tal-kapital tat-test tal-mezzi, għaxx altrimenti il-Bord irid jagħti lill-inkwilin żmien ta' ħames snin sabiex il-fond jiġi vakat.*

*17. Tqis illi altru milli huma konfliġġenti u kontradittorji l-proċeduri odjerni fir-rigward tal-proċeduri kostituzzjonali Rikors Nru 8/2017 JVC, imma fil-fatt dawn huma kumplimentari u preordinati għal xulxin. "*

Illi dan il-Bord jaqbel perfettament mar-ragunament tal-Qorti ta' l-Appell u dana ghaliex ma jirravviza l-ebda tip ta' kunflitt jew pregudizzju jekk dawn il-proċeduri jitkomplew. Ghalkemm huwa veru li r-rikorrenti ma llimitatx l-ewwel talba tagħha fil-proċeduri kostituzzjonali ghall-perjodu ta' qabel l-introduzzjoni tal-Att XXVII tal-2018, b'dana kollu m'hemm xejn x'izomm lill-Qorti ta' gurisdizzjoni kostituzzjonali milli tippronunzja

ruhha fis-sens illi l-lezjoni setghet kienet sad-data ta' qabel l-introduzzjoni tal-imsemmi Att. Dan fil-fatt diga sar fil-kawza Rikors Guramentat Numru 8/17 fl-ismijiet fuq premessi deciza fil-5 ta' Gunju 2020.<sup>4</sup>

### **Decide**

Ghal dawn il-motivi, dan il-Bord qieghed jiddisponi mit-tielet eccezzjoni billi jichad it-talba ghas-soprasessjoni u jordna t-tkomplija tas-smiegh tal-kawza.

Bl-ispejjez ta' din l-istanza kontra l-intimata Virginia sive Gina Cassar.

---

**Dr. Charmaine Galea  
Magistrat**

---

**Diane Gatt  
Deputat Registratur**

---

<sup>4</sup> Appellata